

اتنا معلوم ہو جائے کہ یہ کسی فقیر کی دی ہوئی جبری بوٹی ہی، پھر آپ کی خوشامد کریں گے، ناک رگڑیں گے اور آپ وہ چبڑا انھیں دے دیں تو سدا کے لئے آپ کے احسان مند بن جائیں گے ایک روپے میں اگر دس بیس اعمقوں پر احسان کا مندرہ کسا جاسکے تو کیا بُرا ہے؟ ذرا سے احسان سے بڑے بڑے کام نکل جاتے ہیں۔“

رائے صاحب نے شوق بھرے تعجب سے پوچھا: مگر ان بوٹیوں کے گن آپ کو یاد کیسے رہتے ہیں۔“

کھنانے تہفہ لگایا۔ آپ بھی رائے صاحب بڑے مزے کی بات کرتے ہیں۔ جس بوٹی میں جو گن چاہے بنا دیجئے، یہ آپ کی لیاقت پر منحصر ہے۔ صحت تو روپے میں آٹھ آنے اعتقاد سے ہوتی ہے۔ آج جو ان بڑے بڑے افسروں کو دیکھتے ہیں اور ان لمبی دم والے عالموں کو اور ان رئیسوں کو، یہ سب کو رانہ اعتقاد والے ہوتے ہیں تو عسلم بنائات کے پروفیسروں کو جانتا ہوں جو کچھ دندے کے نام سے بھی واقف نہیں۔ ان عالموں کا مذاق تو ہمارے سوامی جی خوب اڑاتے ہیں۔ آپ کو تو کبھی ان کے درشن نہ ہوئے ہوں گے۔ اب کے آئیں گے تو ان سے ملاؤں گا۔ جب سے میرے باغچے میں ٹھہرے ہیں رات دن لوگوں کا تانا لگا رہتا ہے۔ ہوس تو انھیں چھو بھی نہیں گئی۔ صرف ایک بار دودھ پیتے ہیں۔ ایسا عالم ہاتھ میں نے نہیں دیکھا۔ نہ جانے کتنے برسوں تک ہالیوڈ پر تپسیا کرتے رہے۔ پورے پہنچے ہوئے سادھو ہیں۔ آپ ان کے مُرید ضرور

ہو جائیں۔ مجھے یقین ہے کہ آپ کی ساری پریشانیاں ہوا ہو جائیں گی۔ آپ کو دیکھتے ہی وہ آپ کا ماضی، حال، مستقبل سب کہہ سائیں گے۔ ایسے ہنس مکھ ہیں کہ دیکھتے ہی دل شگفتہ ہو جاتا ہے۔ تعجب تو یہ ہے کہ خود اتنے بڑے مہانت ہیں، مگر سناس، تیاگ، مندر اور مٹھ اور پنچھ ان سب کو ڈھونگ کہتے ہیں۔ کہتے ہیں کہ رواجی بندشوں کو توڑو اور انسان بنو۔ دیوتا بننے کا خیال چھوڑ دو، دیوتا بن کر تم انسان نہ رہ جاؤ گے۔“

رائے صاحب کے دل میں شبہ ہوا۔ مہاتماؤں پر انھیں بھی پورا اعتقاد تھا جو ذی اقتدار لوگوں میں عموماً ہوتا ہے۔ دکھی دل کو دھیان میں جو تکین ملتی ہے اس کے لئے وہ بھی لپچاتے رہتے ہیں۔ جب مالی مشکلات کے سبب مایوس ہو جاتے تو دل میں آتا کہ دنیا سے منہ موڑ کر گوشہ تنہائی میں جا بیٹھیں اور نجات کی سبیل کریں۔ دنیاوی بندشوں کو وہ بھی عوام کی طرح روحانی ترقی کی راہ کا روڑا سمجھتے تھے اور ان سے دور ہو جانا ہی ان کی زندگی کا بھی معیار تھا۔ مگر سناسی اور تیاگ کے علاوہ بندشوں کے توڑنے کی اور کیا تدبیر ہے؟

بولے ”مگر جب وہ سناس کو ڈھونگ کہتے ہیں تو خود کون سناس لیا ہے؟“

انھوں نے سناس کب لیا ہے صاحب؟ وہ تو کہتے ہیں کہ انسان کو اخیر اخیر تک کام کرتے رہنا چاہیئے۔ آزاد خیالی ان کی نصائح کی جان ہے۔“

”میری سمجھ میں نہیں آ رہا ہے، آزاد خیالی کا مطلب کیا ہے؟“

سمجھ میں تو میری بھی کچھ نہیں آیا۔ اب کے آپ آئیے تو ان سے گفتگو ہو۔ وہ پریم کو، زندگی کو سچائی کہتے ہیں۔ اور اس کی ایسی عمدہ صراحت کرتے ہیں کہ طبیعت خوش ہو جاتی ہے۔

”مس مالتی کو ان سے ملایا نہیں؟“

”آپ بھی مذاق کرتے ہیں۔ مالتی کو بھلا ان سے کیا

ملاتا؟.....“

بات ختم نہ ہوئی تھی کہ سلمنے کی جھاڑی میں سرسراہٹ سن کر وہ چونک پڑے اور جان بچانے کی غرض سے رائے صاحب کے پیچھے آگئے۔ جھاڑی سے ایک تیسندوا نکلا اور آہستہ آہستہ سامنے کی طرف چلا۔

رائے صاحب نے بندوق اٹھائی اور نشانہ لگانا چاہتے تھے کہ کھنانے کہا۔ یہ کیا کرتے ہیں آپ؟ خواہ مخواہ اسے چھیڑ رہے ہیں۔ کہیں لوٹ پڑے تو؟“

”لوٹ کیا پڑے گا؟ وہیں ڈھیر ہو جائے گا۔“

تو مجھے اس ٹیلے پر چڑھ جانے دیجئے۔ میں شکار کا ایسا شائق

ہمیں۔“

تب کیا شکار کھیلنے چلے تھے؟

”شامت اور کیا؟“

رائے صاحب نے بندوق نیچی کر لی۔

بڑا بڑھیا شکار نکل گیا۔ ایسے موقعے کب ملتے ہیں؟“

میں تو اب یہاں نہیں ٹھہر سکتا۔ خطرناک مقام ہے۔“

ایک آدھ شکار تو مار لینے دیجئے۔ خالی ہاتھ لوٹے شرم آتی ہے۔“

”آپ مجھے مہربانی کر کے موڑ تک پہنچا دیجئے، پھر چاہے آپ تین دنے کا شکار کریں یا چیتے کا۔“

”سچ آپ بڑے ڈرپوک ہیں سٹر کھنا!“

”مفت اپنی جان خطرے میں ڈالنا بہادری نہیں ہے۔“

”اچھا تو آپ خوشی سے واپس جاسکتے ہیں۔“

”تہنہ؟“

”راستہ بالکل صاف ہے۔“

”جی نہیں، آپ کو میرے ساتھ چلنا پڑے گا۔“

رائے صاحب نے بہت سمجھایا مگر کھانے ایک نہ مانی۔ ڈر کے

مارے ان کا چہرہ زرد پڑ گیا تھا۔ اس وقت اگر جھاڑی سے ایک گھری

بھی نکل آتی تو وہ منج مار کر گر پڑتے۔ بوٹی بوٹی کانپ رہی تھی پسینہ سے

تر تہر ہو گئے تھے۔ رائے صاحب کو مجبور ہو کر ان کے ساتھ لوٹنا پڑا۔

جب دونوں بڑی دوزخ آئے تو کھنا کے ہوش ٹھکانے ہوئے بولے

خطرہ سے نہیں ڈرتا لیکن خطرہ مول لینا حماقت ہے۔“

”اجی جاؤ بھی، ذرا سا تیندوا دیکھ لیا تو جان نکل گئی۔“

میں شکار کھیلنا اس وقت کا رواج سمجھتا ہوں جب انسان

حیوان تھا۔ اب اس وقت سے تہذیب بہت آگے بڑھ گئی ہے۔“

”میں مس مانتی سے آپ کی قلعی کھولوں گا۔“

”میں اہنسا کا ماتنا شرم کی بات نہیں سمجھتا۔“

”اچھا تو یہ آپ کا اہنسا والا مسئلہ تھا؟ شاباش!“  
 کھنا نے غرور سے کہا: ”جی ہاں، یہ میرا وہی مسئلہ تھا۔ آپ بدھ اور  
 شکر کے نام پر فخر کرتے ہیں اور بے زبان جانوروں کا خون کرتے ہیں۔  
 شرم آپ کو آنی چاہیئے نہ کہ مجھے“

کچھ دور تک دونوں پھر چپ چاپ چلتے رہے۔ کھنا بولے: ”تو  
 آپ کب تک آئیں گے؟ میں چاہتا ہوں کہ آپ پالیسی کا فارم آج ہی  
 بھر دیں اور شکر مل کے حصوں کا بھی۔ میرے پاس دونوں فارم  
 موجود ہیں۔“

رائے صاحب نے متفکرانہ لہجے میں کہا: ”ذرا سوچ لینے دیجئے۔“  
 ”اس میں سوچنے کی ضرورت ہی نہیں۔“

تیسری ٹولی خورشید اور منٹھا کی تھی۔ خورشید کے لئے ماضی  
 اور مستقبل ساوہ کا غذا مہیا تھا۔ وہ حال میں رہتے تھے۔ نہ ماضی کا کچھنا وا  
 تھا نہ مستقبل کی فکر۔ جو کچھ آگے آجاتا تھا اسی میں دل و جان سے لگ  
 جاتے تھے۔ دوستوں کی جماعت میں وہ مذاق کے پتلے تھے۔ کونسل  
 میں ان سے زیادہ حوصلہ مند ممبر کوئی نہ تھا۔ جس سوال کے پیچھے  
 پڑ جاتے۔ منسٹروں کو رُلا دیتے کسی کے ساتھ رُور عایت کرنا نہ جانتے  
 تھے۔ بیچ بیچ میں ہنسی بھی کرتے جاتے تھے۔ ان کے لئے آج زندگی  
 کا دن تھا، کل کا پتہ نہیں، غصہ و ربہی ایسے کہ خم ٹھونک کر سامنے آ جاتے  
 تھے۔ انکسار کے آگے سجدہ کرتے تھے، مگر جہاں کسی نے شان دکھائی  
 اور یہ ہاتھ دھو کر اس کے پیچھے پڑے۔ نہ اپنا لینا یاد رکھتے تھے نہ دوسروں  
 کا دنیا۔ شراب و شاعری کا شوق تھا۔ عورت صرف تفریح کی چیز تھی۔

بہت دن ہوئے دل کا دیوالہ نکال چکے تھے۔

ٹٹھا صاحب بڑے کاٹ بیج کے آدمی تھے۔ سودا پٹانے میں معاملہ سلجھانے میں، ارٹنگا لگانے میں، بالوسے تیل نکالنے میں، گلابانے میں اور دم جھاڑ کر نکل جانے میں بڑے ہوشیار تھے۔ کہتے تو ریت میں ناؤ چلا دیں، پتھر پر دو ب اگادیں۔ تعلقداروں کو مہاجنوں سے قرض دلانا، نئی کپنیاں کھولنا، جناؤ کے وقت امیدوار کھڑا کرنا، یہی سب ان کا کام تھا۔ خاص کر چنناؤ کے وقت ان کی قسمت جھک اٹھتی تھی۔ کسی مال دار امیدوار کو کھڑا کرتے، دل و جان سہ اس کا کام کرتے اور دس بیس ہزار بنا لیتے۔ جب کانگریس کا زور تھا تو کانگریسی امیدوار کے مددگار تھے جب نفرت دارانہ جماعت کا زور ہوا تو ہندو سبھا کی طرف سے کام کرنے لگے، مگر اس الٹ پھیر کو ٹھیک ثابت کرنے کے لئے ان کے پاس ایسے دلائل تھے جن کی تردید نہ ہو سکتی تھی۔ شہر کے سب ہی رؤسا، سب ہی حکام سے ان کا یارا نہ تھا۔ دل میں چاہے لوگ ان کے طریقے پسند نہ کریں مگر وہ ایسے منکر مزاج تھے کہ کوئی ان کے منہ پر نہ کہہ سکتا تھا۔

مرزا خورشید نے روال سے ماتھے کا پسینہ پوچھ کر کہا: "آج تو شکار کھیلنے لائق دن نہیں ہے۔ آج تو کوئی مشاعرہ ہونا چاہیو؟"

وکیل صاحب نے تائید کی: "جی ہاں، وہیں باغ میں بڑی بہار رہتی ہے۔"

ذرا دیر بعد ٹنخانے معاملہ کی گفتگو شروع کی۔ ”اب کے چناؤ میں بڑے گل کھلیں گے۔ آپ کے لئے بھی مشکل ہو گا۔“  
 مرزا بے پروائی سے بولے ”اب کے میں کھڑا ہی نہ ہوں گا۔“

ٹنخانے پوچھا ”کیوں؟“

”مفت کی ہائے ہائے میں کون پڑے؟ فائدہ ہی کیا؟ مجھے اب اس ڈموکریسی پر اعتقاد نہیں رہا۔ ذرا سا کام اور مہینوں کی بحث ہاں عوام کی آنکھوں میں دھول جھونکنے کے لئے اچھی بحث ہو۔ اس سے تو کہیں بہتر ہے کہ ایک گورنر ہے۔ خواہ وہ ہندوستانی ہو یا انگریز، اس سے بحث نہیں۔ ایک انجن جس گاڑی کو بڑے مزے سے ہزاروں میل کھینچ لے جا سکتا ہے اسے دس ہزار آدمی بھی مل کر اتنی تیزی سے نہیں کھینچ سکتے ہیں تو سارا تماشہ دیکھ کر کونسل سے بیزار ہو گیا ہوں۔ میرا بس چلے تو کونسلوں میں آگ لگا دوں جسے ہم ڈموکریسی کہتے ہیں وہ اصل میں بڑے بڑے تاجروں اور زمینداروں کا راج ہے اور کچھ نہیں۔ چناؤ میں وہی بازی لے جاتا ہے جس کے پاس روپیہ ہے۔ روپیے کے زور سے اسے سب ہی آسانیاں مل جاتی ہیں۔ بڑے بڑے پنڈت، بڑے بڑے مولوی بڑے بڑے لکھنے اور بولنے والے، جو قلم اور زبان سے پبلک کو جھوٹ چاہیں موڑ دیں سب ہی سونے کے دیوتا کے پیروں پر ناک رگرتے ہیں۔ میں نے تو ارادہ کر لیا ہے کہ اب چناؤ کے پاس نہ جاؤں گا۔ میرا پردیگنڈا اب ڈموکریسی کے خلاف ہو گا۔“

مرزا صاحب نے قرآن کی آیتوں سے ثابت کیا کہ قدیم زمانے کے بادشاہوں کا معیار کتنا بلند تھا۔ آج تو ہم ان کی طرف تاک بھی نہیں سکتے۔ ہماری آنکھوں میں چکا چوند آجائے گی۔ بادشاہ کو خزانے کی ایک کوڑی بھی نجی خرچ میں لانے کا اختیار نہ تھا۔ وہ کتابیں نقل کر کے کپڑے سی کر ہار لڑکوں کو پڑھا کر اپنا گزر کرتا تھا۔ مرزا نے ایسے بادشاہوں کی ایک طویل فہرست گنادی۔ کہاں تو وہ رعایا پر ور بادشاہ اور کہاں آج کل کے منسٹر لوگ جنہیں پانچ، چھ، سات، آٹھ ہزار ماہوار ملنا چاہیئے۔ یہ ٹوٹ، ہو یا ڈمو کر لسی؟

ہرنوں کا جھنڈ چرتا ہوا نظر آیا۔ مرزا کے چہرے پر شکار کا جوش چمک اٹھا۔ بندوق سنبھالی اور نشانہ مارا۔ ایک کالا ہرن گر پڑا۔ وہ مارا اس مجنونانہ آواز کے ساتھ مرزا بھی بے تحاشا دوڑ پڑے۔ بالکل بچوں کی طرح اچھلتے کودتے اور تالیاں بجاتے ہوئے۔

پاس ہی ایک درخت پر ایک شخص لکڑیاں کاٹ رہا تھا۔ وہ بھی فوراً درخت سے اتر کر مرزا کے ساتھ دوڑا۔ ہرن کی گردن میں گولی لگی تھی۔ اس کے پیر کانپ رہے تھے اور اس کی آنکھیں پتھر اگئی تھیں۔ لکڑہارے نے ہرن کو مغموں لگا ہوں سے دیکھ کر کہا، ”اچھا پھٹا تھا، من بھر سے کم نہ ہوگا، حکم ہو تو میں اٹھا کر پہنچا دوں۔“

مرزا کچھ بولے نہیں۔ وہ ہرن کی دو بھری آنکھوں کو دیکھ رہی تھے۔ ابھی ایک منٹ قبل اس میں زندگی تھی۔ ذرا سا پتا بھی کھڑکنا تو

کان کھڑے کر کے چوڑیاں بھرتا ہوا نکل بھاگتا۔ اپنے ساتھیوں اور بال بچوں کے ساتھ خدا کی آگاہی ہوئی گھاس چر رہا تھا مگر اب بے بس پڑا ہے۔ اس کی کھال ادھیڑ لو، اس کی بوٹیاں کر ڈالو، اس کا قیمہ بنا ڈالو، اسے خبر بھی نہ ہوگی۔ اس کی تفریحی زندگی میں جو کشش تھی، جو لطیف تھا، وہ کیا اس بے جان لاش میں ہے؟ کتنا سڈول جسم تھا، کتنی پیاری آنکھیں، کتنا دل کش جلوہ! اس کی فلاںچیں دل میں خوشی کی لہریں پیدا کر دیتی تھیں، اس کی چوڑیوں کے ساتھ ہمارا دل بھی چوڑیاں بھرنے لگتا تھا، اس کی جاندار سی اپنے ساتھ ہر جگہ زندگی سی بکھراتی چلی جاتی تھی..... جس طرح بھول اپنی خوشبو پھیلاتا ہے، لیکن اب اسے دیکھ کر تکلیف ہوتی ہے۔

لکڑہارے نے پوچھا کہاں پہنچانا ہو گا مالک؟ مجھے دو چار پیسے دے دینا۔

مرزا صاحب جیسے دھیان سے ہولک پڑے۔

بولے: اچھا اٹھالے۔ کہاں چلے گا؟

”جہاں حکم ہو مالک۔“

”نہیں جہاں تیری مرضی ہو وہاں لے جاؤں تجھے دیتا ہوں۔“

لکڑہارے نے مرزا کی طرف تعجب سے دیکھا۔ کانوں پر

یقین نہ آیا بولا: ارے نہیں مالک، ہجور (حضور) نے شکار کیا ہے،

سو ہم کیسے کھالیں؟

”نہیں نہیں میں خوشی سے کہتا ہوں کہ تم اسے لے جاؤ۔ تمہارا گھر یہاں سے کتنی دور ہے؟“

”کوئی آدھا کوس ہو گا مالک“

تو میں تمہارے ساتھ چلوں گا۔ دیکھوں گا کہ تمہارے بال بچے  
کیسے خوش ہوتے ہیں؟“

”اسے تو میں نہ لے جاؤں گا سرکار! آپ اتنی دور سے آئے  
اس کر دی دھوپ میں شکار کیا، میں کیسے اٹھالے جاؤں؟“  
”اٹھا، اٹھا، دیر نہ کر۔ مجھے معلوم ہو گیا کہ تو بھلا آدمی ہو۔“

لکڑہارے نے ڈرتے ڈرتے اور رہ رہ کر مرزا کے چہرے  
کی طرف مشتبنہ نگاہوں سے دیکھتے ہوئے کہ کہیں گبڑ نہ جائیں،  
ہرن کو اٹھایا۔ یکا یک اس نے ہرن کو چھوڑ دیا اور کھڑا ہو کر بولا۔ میں  
سمجھ گیا مالک، ہجور نے اس کی حلالی نہیں کی“

مرزا نے ہنس کر کہا: بس بس تو نے خوب سمجھا، اب اٹھالے  
اور گھر چل۔“

مرزا صاحب مذہب کے اتنے پابند نہ تھے۔ انھوں نے  
دس سال سے نماز نہ پڑھتی تھی۔ دو مہینے میں ایک دن پورا روزہ رکھ  
ڈالنے تھے، بالکل بلا کچھ کھائے پئے۔ مگر لکڑہارے کو اس خیال سے  
جوتنی ہوئی تھی کہ ہرن اب ان لوگوں کے کھانے کی چیز نہیں  
رہ گیا، اسے بھیکانہ کرنا چاہیے تھے۔ لکڑہارے نے ہلکے دل سے  
ہرن کو گردن پر رکھ لیا اور گھر کی طرف چلا۔ ٹٹھا ابھی تک بے پروائی  
سے وہیں درخت کے نیچے کھڑے ہوئے تھے۔ وہ دھوپ میں ہرن  
کے پاس جانے کی تکلیف کیوں گوارا کرتے؟ سمجھ میں نہ آ رہا تھا کہ معاملہ  
کیا ہے؟ لیکن جب لکڑہارے کو دوسری طرف جاتے دیکھا تو اگر مرزا

سے بولے: ”آپ ادھر کہاں جا رہے ہیں حضرت؟ کیا راستہ بھول گئے۔“

مرزا نے خطا دار کی طرح مسکرا کر کہا: ”میں نے شکار اس غریب آدمی کو دے دیا۔ اب ذرا اس کے گھر جا رہا ہوں۔ آپ بھی آئیے نا۔“  
 ٹنخانے مرزا کو تعجب سے دیکھا اور بولے: ”آپ اپنے ہوش میں ہیں یا نہیں؟“

”کہہ نہیں سکتا، مجھے خود نہیں معلوم۔“  
 ”شکار اسے کیوں دے دیا؟“

”اس لئے کہ اسے پا کر اس کو جتنی خوشی ہوگی اتنی مجھے یا آپ کو نہ ہوگی۔“

ٹنخا گھسیا کر بولے: ”جائیے! سوچا تھا کہ خوب کباب اڑائیں گے سو آپ نے سارا مزہ کر کر اکر دیا۔ خیر۔ رائے صاحب اور مہتا کچھ نہ کچھ لائیں ہی گے، کوئی غم نہیں۔ میں اس چناؤ کے بارے میں کچھ عرض کرنا چاہتا ہوں۔ آپ نہیں کھڑے ہونا چاہتے تو نہ سہی آپ کی جیسی مرضی، مگر آپ کو اس میں کیا تامل ہے کہ جو لوگ کھڑے ہو رہے ہیں ان سے اس کی اچھی قیمت وصول کی جائے۔ میں آپ سے صرف اتنا چاہتا ہوں کہ آپ کسی پر بھید نہ کھلنے دیں کہ آپ کھڑے نہیں ہو رہے ہیں۔ رو سا کے دوٹ تو سولہ آنے ان کی طرف ہیں، حکام بھی ان کے مددگار ہیں پھر بھی پبلک پر آپ کا جواز ہے اس سے وہ گھبرا رہے ہیں۔ آپ چاہیں تو آپ کو ان سے دس بیس ہزار روپے محض یہ ظاہر کر دینے کے لئے مل سکتے ہیں کہ آپ ان کی خاطر بیٹھے جاتے ہیں..... نہیں مجھے عرض کر لیں

دیکھئے۔ اس معاملہ میں آپ کو کچھ نہیں کرنا ہی۔ آپ بے فکر بیٹھے رہیئے۔ میں  
آپ کی طرف سے ایک مینی فیسٹو نکال دوں گا، اور اسی شام کو آپ مجھ سے  
دس ہزار نقد وصول کر لیجئے۔“

مرزا صاحب نے ان کی طرف حقارت سے دیکھ کر کہا: ”میں روپے  
پر اور آپ پر لعنت بھیجتا ہوں۔“

مسٹر تنخا نے کچھ بھی برا نہیں مانا، ماتھے پر شکن تک نہ آنے دی۔  
مجھ پر آپ جتنی لعین چاہیں بھیجیں مگر روپے پر لعنت بھیج کر آپ اپنا  
ہی نقصان کر رہے ہیں۔“

”میں ایسے روپے کو حرام سمجھتا ہوں۔“

”آپ شریعت کے اتنے پابند تو نہیں ہیں؟“

”لوٹ کی کمائی کو حرام سمجھنے کے لئے شرع کے پابند ہونے کی ضرورت

نہیں ہے۔“

”تو اس معاملے میں آپ اپنا فیصلہ تبدیل نہیں کر سکتے؟“

”جی نہیں۔“

”اچھی بات ہے، اسے جانے دیجئے۔ کسی بمبہ کمپنی کے ڈائریکٹر

ہو جانے میں تو آپ کو کوئی اعتراض نہیں ہے؟ آپ کو کمپنی کا ایک حصہ

بھی نہ خریدنا پڑے گا۔ آپ صرف اپنا نام دے دیجئے گا۔“

”جی نہیں، مجھے یہ بھی منظور نہیں ہے۔ میں کئی کمپنیوں کا ڈائریکٹر

کئی کامیاب بینکنگ ایجنٹ، کئی کاچیرمین تھا۔ دولت میرے پاؤں

چومتی تھی۔ میں جانتا ہوں کہ دولت سے آرام و تکلف کے کتنے سامان

جمع کئے جاسکتے ہیں۔ مگر یہ بھی جانتا ہوں کہ دولت انسان کو کتنا

خود غرض بنا دیتی ہے، کتنا عیش پسند، کتنا مکار اور کتنا بے غیرت! وکیل صاحب کو پھر کوئی تجویز پیش کرنے کی جسرات نہ ہوئی مرزا صاحب کے دانشمند اور با اثر ہونے میں انہیں جو یقین تھا وہ بہت کم ہو گیا، ان کے لئے دوست ہی سب کچھ تھی اور ایسے شخص سے جو دوست کو شکراتا ہو، ان کا کوئی میل نہ ہو سکتا تھا۔

لکڑہارا ہرن کو کندھے پر رکھے پکا چلا جا رہا تھا۔ مرزا نے بھی قدم بڑھایا۔ مگر موٹے جسم والے نٹھا صاحب پیچھے رہ گئے۔ انھوں نے پکارا ”ذرا سنے مرزا جی۔ آپ تو بھاگے جا رہے ہیں۔“

مرزا نے ہلار کے جواب دیا۔ ”وہ غریب بوجھ لئے کتنی تیزی سے چلا جا رہا ہے، ہم کیا اپنا بدن لے کر اس کے برابر نہیں چل سکتے؟“

لکڑہارے نے ہرن کو ایک ٹھنڈ پر اتار کر رکھ دیا اور دم لینے لگا۔

مرزا صاحب نے آکر پوچھا ”تھک گئے کیوں؟“

لکڑہارے نے شرما تے ہوئے کہا ”بہت بھاری ہے

سرکار۔“

”تو لاؤ کچھ دور میں لے چلوں۔“

لکڑہارا ہنسا۔ مرزا ڈیل ڈول میں اس سے کہیں زیادہ اونچے اور موٹے تازے تھے، پھر بھی وہ دُبلّا پستلا آدمی ان کی اس بات پر ہنسا مرزا پر جیسے چابک پڑ گیا: تم ہنسے کیوں؟ کیا تم سمجھتے ہو کہ جس اسے نہیں اٹھا سکتا؟“

لکڑہارے نے گویا معافی مانگی: ”سرکار، آپ لوگ بڑے آدمی ہو بوجھ اٹھانا تو ہم جیسے مجوروں (مزدوروں) کا کام ہے۔“  
 ”میں تمہارا دگنا جو ہوں۔“  
 ”اس سے کیا ہوتا ہے مالک۔“

مرزا کی مردانگی اپنی زیادہ تو بہن نہ سہ سکی۔ انھوں نے بڑھ کر ہرن کو گردن پر اٹھا لیا اور چل پڑے مگر مشکل سے پچاس قدم چلے ہوں گے کہ گردن پھٹنے لگی، پیر کا پنپنے لگے اور آنکھوں میں تتلیاں اڑنے لگیں کچھ مضبوط کیا اور کوئی بیس قدم پھر چلے کبخت کہاں رہ گیا؟ جیسے اس لاش میں سیسہ بھر دیا گیا ہڈیاں مسٹر ٹنچا کی گردن پر رکھ دوں تو مڑا آجائے۔ لیکن بوجھ اتاریں کیسے؟ دونوں اپنے دل میں کہیں گے کہ بڑی جوانمردی دکھانے چلے تھے، پچاس ہی قدم ہیں جس میں بول گئے۔

لکڑہارے نے جھکی لی: ”کہو مالک کیسے رنگ ڈھنگ ہیں؟“  
 بہت ہلکا ہے نا؟

مرزا کو بوجھ کچھ ہلکا معلوم ہونے لگا، بولے: ”اتنی دور تو بے ہی جاؤں گا جتنی دور تم لائے ہو۔“  
 ”کئی دن گردن دکھے گی مالک۔“

”تم کیا سمجھتے ہو کہ میں یوں پھولا ہوا ہوں؟“  
 ”نہیں مالک، اب تو ایسا نہیں سمجھتا ہوں (لیکن) آپ حیران نہ ہوں۔ وہ چٹان ہے اس پر اتار دیجئے۔“ میں ابھی اسے اتنی ہی دور اور لے جا سکتا ہوں۔“

مگر یہ اچھا نہیں لگتا۔ کہ میں یوں ہی چلوں اور آپ لڑے

رہیں۔

مرزا صاحب نے چٹان پر ہرن کو اتار کر رکھ دیا۔ وکیل صاحب بھی آپہنچے۔ مرزا نے دانہ پھینکا۔ اب تو آپ کو بھی کچھ دور لے چلنا پڑے گا جناب!

وکیل صاحب کی نگاہوں میں مرزا صاحب کی کوئی اہمیت نہ تھی۔  
 بولے۔ ”معاف کیجئے، مجھے اپنی پہلوانی کا دعویٰ نہیں ہے۔“

”بہت بھاری ہے، سچ۔“

”اجی رہنے بھی دیکھیے۔“

”آپ اگر اسے سو قدم سے چلیں تو میں وعدہ کرتا ہوں کہ آپ میری سانسے جو تجویز رکھیں گے اسے منظور کر لوں گا۔“

”میں ان جہتوں میں نہیں آتا۔“

”میں جفہ نہیں دیتا ہوں واللہ! آپ جس علاقے سے کہیں گے کھڑا ہو جاؤں گا اور جب حکم دیں گے بیٹھ جاؤں گا۔ جس کمپنی کا ڈائریکٹر، ممبر گماشتہ، کنویرسر جو کچھ کہئے گا بن جاؤں گا۔ بس سو قدم لے چلئے میری تو ایسے ہی دوستوں سے سختی ہے جو موقع پڑنے پر سب کچھ کر سکتے ہوں۔“

ٹنخا کا جی چلبلا اٹھا۔ مرزا اپنے قول کے پکے ہیں۔ اس میں کوئی شک نہ تھا۔ ہرن کیا ایسا بہت بھاری ہو گا۔ آخر مرزا اتنی دور لے ہی تو آئے بہت زیادہ ٹھکے تو نہیں معلوم ہوتے۔ اگر انکار کرنے ہیں تو سنہرا موقع ہاتھ سے جاتا ہے، آخر ایسا کون پہاڑ ہے؟ بہت ہو گا چار پانچ پئیر ہو گا دو چار دن گردن ہی تو دکھے گی۔ جیب میں روپے ہوں

تو تھوڑی سی بیماری سکھ کی چپ نہ ہو۔

”سو قدم کی رہی“

”ہاں سو قدم میں گنتا چلوں گا۔“

”دیکھتے نکل نہ جائیے گا۔“

”نکل جانے والے پر لعنت بھیجتا ہوں۔“

ٹٹخانے جوتے کا فستہ پھر سے باندھا، کوٹ اتار کر لکڑی ہاٹے کو دیا۔ پتلون اوپر چڑھایا، ارد مال سے منہ پوچھیا اور اس طرح ہرن کو دیکھا جیسے اوکھلی میں سر ڈالنے جا رہے ہوں۔ پھر ہرن کو اٹھا کر گردن پر رکھنے کی کوشش کی، دو تین بار زور لگانے پر لاش گردن پر تو آگئی مگر گردن نہ اٹھ سکی کمر جھک گئی، بانپ اٹھے اور لاش زمین پر ٹپکنے ہی والے تھے کہ مرزانے انھیں سہارا دے کر آگے بڑھایا۔

ٹٹخانے ایک قدم اس طرح اٹھایا جیسے دلدل میں چل رہے ہوں۔ مرزانے بڑھا دیا: ”شاباش میرے شیرازہ، واہ۔“

ٹٹخانے ایک قدم اور رکھا۔ معام ہوا، گردن ٹوٹی جاتی ہو۔

”مار لیا میدان! شاباش! جیتا رہے پٹھے!“

ٹٹخا دو قدم اور بڑھے۔ آنکھیں نکلی پڑتی ہیں۔

بس ایک بار اور زور مارو دوست! سو قدم کی شرط غلط، پچاس

ہی قدم رہی!“

وکیل صاحب کا برا حال تھا۔ وہ بے جان ہرن شیر کی طرح

انھیں دبوچے ہوئے ان کے دل کا خون پی رہا تھا، ساری طاقت جواب

دے چکی تھی۔ صرف لاپرواہی کی آہنی شہتیر کی طرح جھپٹے کو سنبھالنے

ہوئے تھا۔ ایک سے بچیں ہزار تک گوئی تھی۔ مگر بالآخر وہ شہتیر بھی جواب دے گیا۔ لالچ کی مکر لٹ گئی، آنکھوں کے سامنے اندھیرا چھا گیا سر پر چکر آیا اور وہ شکار گردن پر لٹے ہوئے پتھر ملی زمین پر گر پڑے۔ مرزا نے فوراً اٹھایا اور اپنے رومال سے ہوا کرتے ہوئے ان کی پیٹھ ٹھونکی۔

”زور تو یار تم نے خوب مارا مگر قسمت ہی کھوٹی ہے۔“  
ٹٹخانے ہانپتے ہوئے ایک لمبا سانس کھینچ کر کہا، ”آپ نے آج میری جان ہی لے لی تھی۔ دامن سے کم نہ ہوگا سر!“  
مرزا نے ہنستے ہوئے کہا: ”لیکن بھائی جان! میں بھی تو اتنی دور اٹھا کر لایا ہی تھا۔“

دکیل صاحب نے خوشامد کرنی شروع کی: ”مجھے تو آپ کی فرمائش پوری کرنی تھی۔ آپ کو ناشاد دیکھنا تھا، وہ آپ نے دیکھ لیا۔ اب آپ کو اپنا وعدہ پورا کرنا ہوگا!“

”آپ نے معاہدہ کب پورا کیا؟“

”کوشش تو جان توڑ کر کی۔“

”اس کی سند نہیں۔“

لکڑہارے نے پھر اس کو اٹھالیا تھا اور بھاگا چلا جا رہا تھا۔ وہ دکھا دینا چاہتا تھا کہ تم لوگوں نے کانٹھ کا کانٹھ کر اسے دس قدم اٹھالیا تو یہ نہ سمجھو کہ پاس ہو گئے۔ اس میدان میں تم سے کمزور ہونے پر بھی آگے ہی رہوں گا۔ ہاں کا گد (کاغذ) تم چاہے جتنا کالا کرو اور جھوٹے مقدمے چاہے جتنے بناؤ۔

ایک نالہ ملا جس میں بہت تھوڑا پانی تھا۔ نالے کے اُس پار ٹیلے پر

ایک چھوٹا سا پانچ چھ گھروں کا پرودہ تھا اور کئی لڑکے اہلی کے درخت کے نیچے کھیل رہے تھے۔ لکڑہارے کو دیکھ کر سب نے دوڑتے ہوئے اس کا خیر مقدم کیا اور لگے پوچھنے: کس نے مارا؟ باپو! کیسے مارا؟ کہاں مارا؟ کیسے گولی لگی؟ اس کے کیوں لگی اور ہرنوں کے کیوں نہ لگی؟ " لکڑہارے ہوں ہوں، کرتا اہلی کے نیچے پہنچا اور ہرن کو اتار کر قریب کی جھونپڑی سے دونوں اصحاب کے لئے چار پائی سلنے دوڑا، اس کے چاروں لڑکوں اور لڑکیوں نے شکار کو اپنے چارج میں لے لیا اور دوسرے لڑکوں کو بھگادینے کی کوشش کرنے لگے۔ سب سے چھوٹے لڑکے نے کہا: "ہمارا ہی۔"

اس کی بڑی بہن نے جو چودہ پندرہ برس کی تھی، مہانوں کی طرف دیکھ کر چھوٹے بھائی کو ڈانٹا: چپ! انہیں سپاہی پکڑ لے جائیگا۔ مرزا نے لڑکے کو چھیڑا: "تمہارا نہیں ہی، ہمارا ہی۔" لڑکے نے ہرن پر سوار ہو کر اپنا قبضہ ثابت کر دیا اور بولا: "بابو تو لائے ہیں۔"

بہن نے سکھایا: "کہدے بھیہا کہ تمہارا ہی۔"

ان بچوں کی ماں بکریوں کے لئے چٹیاں توڑ رہی تھی۔ دونے بھلے مانسوں کو دیکھ کر اس نے ذرا سا گھونگھٹ نکال لیا اور شرمائی کہ اس کی ساڑی کتنی میلی، کتنی بھٹی اور آئینگی ہے وہ اس بھیس میں مہانوں کے سامنے کیسے جائے؟ اور گئے بغیر کام نہیں چلنے کا۔ پانی والی دینا ہوگا۔

ابھی دوپہر ہونے میں کچھ کسر تھی۔ مگر مرزا نے اسی گاؤں میں دوپہر

ٹھنے کا ارادہ کر لیا تھا۔ گاؤں کے آدمیوں کو جمع کیا، شراب آئی، اشکار پکا، قریب بازار سے گئی اور میدہ منگایا اور گاؤں بھر کو دعوت دی۔ چھوٹے، بڑے عورت، مرد سب ہی نے دعوت اڑائی۔ مردوں نے خوب شراب پی اور مست ہو کر شام تک گاتے رہے۔ اور مرزا صاحب بچوں کے ساتھ بچہ شرایوں کے ساتھ شرابی، بوڑھوں کے ساتھ بوڑھے اور جوانوں کے ساتھ جوان بنے ہوئے تھے۔ اتنی ہی دیر میں گاؤں بھر سے ان کا استنا گہرا میل جول ہو گیا تھا، گویا وہیں کے باشندے ہوں۔ لڑکے تو ان پر لدے پڑنے لگے، کوئی ان کی پھندنے دار ٹوپی سر پر رکھ لیتا تھا، کوئی ان کی رائفل کندھے پر رکھ کر اکڑتا ہوا چلتا تھا اور کوئی ان کی رسٹ وایج کھول کر اپنی کلائی پر باندھ لیتا تھا۔ مرزا نے خود ویسی شراب خب پی اور جھوم جھوم کر جنگلی آدمیوں کی طرح گاتے رہے۔

جب یہ لوگ شام کے وقت یہاں سے رخصت ہوئے تو گاؤں بھر کے عورت مرد انھیں بڑی دور تک بھیجتے گئے۔ کئی تو دروہے تھے! ایسی خوش قسمتی کا موقع ان غریبوں کی زندگی میں شاید اول ہی مرتبہ آیا ہو کہ کسی شکاری نے ان سب کی ضیافت کی ہو۔ ضروریہ کوئی راجہ نواب ہی، نہیں تو اتنا دریا دل اور کس کا ہوتا ہے؟ ان کے درشن کا ہو کو ہوں گے۔

کچھ دور چلنے کے بعد مرزا نے پیچھے مڑ کر دیکھا اور بولے: "بیچا ہے کتنے خوش تھے! کاش میری زندگی میں ایسے مواقع روز آتے! آج کا دن بڑا مبارک تھا۔"

ٹٹھالنے لے رہی تھی۔ آپ کے لئے مبارک ہو گا، میرے

لئے منحوس ہی نکلا۔ مطلب کی کوئی بات نہ ہوئی۔ تمام دن جنگلوں اور پہاڑوں  
کی خاک چھانٹنے کے بعد اپنا سامنہ لئے لوٹے جاتے ہیں۔  
مرزا نے رکھائی سے کہا: مجھے آپ کے ساتھ ہمدردی نہیں  
ہے۔“

دونوں جب برگد کے نیچے پہنچے تو دونوں ٹولیاں لوٹ چکی تھیں۔  
مہنامہ شکائے ہوئے تھے، مالتی اداس سی الگ بیٹھی تھی جو نئی بات تھی  
رائے صاحب اور کھنہ دونوں بھوکے ہی رہ گئے تھے اور کسی کے منہ  
سے بات نہ نکلتی تھی۔ وکیل صاحب اس لئے غمگین تھے کہ مرزا نے ان کے  
ساتھ بے وفائی کی تھی۔ تنہا مرزا صاحب خوش تھے اور وہ خوشی روحانی  
تھی۔